

ಸಾಧ್ಯಾ ಕಾಳಾಚೊ ಸಾತ್ವೊ ಆಯ್ತಾರ್
19, ಫೆಬ್ರೆರ್ 2023

ಮೊಗಾಚ್ಯಾಂನೊ, ಕುಟ್ಮಾ ಸ್ಪಿರಿತಾನ್ ಸೊಮ್ಯಾಚ್ಯಾ ಜೆವ್ಣಾಂತ್ ಭಾಗ್ ಘೆಂವ್ಕ್ ಹ್ಯಾ ದೇವ್ ತೆಂಪ್ಲಾಂತ್ ಸಾಂಗಾತಾ ಮೆಳ್ಳ್ಯಾಂವ್. ಆಯ್ಕಿ ದೇವ್‌ಸ್ತುತಿ ಮೊಗಾಚೆಂ ಆನಿ ಭಗ್ನಣ್ಯಾಚೆಂ ಜಿವಿತ್ ಜಿಯೆಂವ್ಕ್ ಉಲೊ ದಿತಾ. ಫಾರಿಕ್ಪಣ್ ಘೆಂವ್ಚೊ ಮನೋಭಾವ್ ಮನ್ಯಾ ಸಂಬಂಧ್ ನಾಸ್ ಕರ್ತಾ ಆನಿ ಆಮ್ಚೆಂ ಜಿವಿತ್ ನಾಸಾಚ್ಯೆ ವಾಟೆನ್ ಚಲಯ್ತಾ. ಆಮ್ಚೆಂ ಜಿವಿತ್ ಹ್ಯಾ ಸಂಸಾರಾಂತ್ ಅರ್ಥಾಭರಿತ್ ಜಾಯ್ ತರ್ ಫಾರಿಕ್ಪಣಾಚೊ ಮನೋಭಾವ್ ಪಯ್ಸ್ ಕರುಂಕ್ ಜಾಯ್. ಅಸಲಿ ಕುರ್ಪಾ ಹ್ಯಾ ಎವ್ಕರಿಸ್ತಾಚ್ಯಾ ಬಲಿದಾನಾ ವೆಳಿಂ ಮಾಗುನ್ ಘೆವ್ಚ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಲೆವಿಶಾಸ್ತ್ರ್ 19: 1-2,17-18
ಅಂತರ್‌ಗೀತ್ : ಕೀರ್ತನ್ 102
ದುಸ್ರೆಂ ವಾಚಪ್ : 1 ಕೊರಿಂಥ್ 3: 16-23
ಸುವಾರ್ತಾ : ಮಾತೆವ್ 5: 38-48

ಮಿಸಾಚೆಂ ಗಿತಾಂ

ಪ್ರವೇಶ್ : A 79
ಭೆಟೊವ್ಣಿ : C 80
ಕುಮ್ಗಾರ್ : D 32
ನಿರ್ಗಮನ್ : F 13

ಭಾವಾರ್ಥ್ಯಾಂಚಿ ಪ್ರಾರ್ಥನಾಂ:

ಯಾಜಕ್ : ದೇವ್ ಭಗ್ನಣ್ಯಾಚೊ ಬಾಪ್ ಆನಿ ಕಾಕುಳ್ತಚೊ ಸಾಗೊರ್. ತ್ಯಾ
ಬಾಪಾಲಾಗಿಂ ಆಮ್ಚೊ ಗರ್ಜೊ ಉಬಾರ್ಯಾಂ:

1. ಬಾಪಾ, ಪವಿತ್ರ ಸಭೆಚ್ಯಾ ಸಮೆಸ್ತ್ ಮ್ಹಣ್‌ಯಾರ್ಯಾಂನಿ ತಾಂಚೆ ತಾಬೆನ್ ಆಸ್ಚೆ
ಪರ್ಜೆಕ್ ಭಗ್ನಣ್ಯಾಚಿ ಆನಿ ಮೊಗಾ ಮಯ್ಪಾಸಾಚಿ ಜಿಣಿ ಜಿಯೆಂವ್ಕ್ ಪ್ರೇರಿತ್
ಕರಿಶೆಂ ಬರೆಂ ಮನ್ ತಾಂಚೆ ಥಂಯ್ ರಚ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚೊ ರಾಷ್ಟ್ರಾಂತ್ ತಶೆಂಚ್ ಸಮಾಜೆಂತ್ ಜಾತಿ ಕಾತಿ ಮಧೆಂ ಉಬ್ಜಲ್ಲೆಂ
ಫಾರಿಕ್ಪಣಾಚೆಂ ಚಿಂತಪ್ ಪಯ್ನ್ ಸರುನ್, ಮೊಗಾಚೆಂ ಜೀವನ್ ಜಿಯೆಂವ್ಕ್
ಫಾವೊ ಜಾಯ್ ಕರ್ ಮ್ಹಣ್ ಮಾಗ್ತಾಂವ್.

3. ಆಮ್ಚೊ ಕುಟ್ಮಾಂತ್ ಹರೆಕಾ ಸಾಂದ್ಯಾನ್ ಎಕಾಮೆಕಾ ಭಗ್ನುನ್ ಆನಿ ಸುದಾರ್ಪುನ್
ಜಿಯೆಂವ್ಕ್, ಅಶೆಂ ಮಾಯಾಮೊಗಾಚೆಂ ಕುಟಮ್ ರುಪಿತ್ ಕರುಂಕ್ ಬರೆಂ
ಮನ್ ಲಾಬಯ್ ಮ್ಹಣ್ ಮಾಗ್ತಾಂವ್.

4. ಪಿಡೆಶಿಡೆ ವರ್ವಿಂ, ಉತರ್ ಪ್ರಾಯೆವರ್ವಿಂ ಕಷ್ಟುಂಚ್ಯಾ ಭಾವಾ ಭಯ್ಣಿಂಕ್ ತುಜೆ
ಕುರ್ಪೆಚಿ ಸಕತ್ ಲಾಬಯ್ ಮ್ಹಣ್ ಮಾಗ್ತಾಂವ್.

5. ಆಮ್ಚೊ ಯುವಜಣಾಂನಿ ಜಿಣಿಯೆಂತ್ ಬರಿಂ ಮೌಲ್ಯಂ ಆಪ್ಣಾವ್ನ್ ಬರೊ
ಫುಡಾರ್ ರುಪಿತ್ ಕರುಂಕ್ ತಾಂಚೆ ಥಂಯ್ ಬರೆಂ ಮನ್ ಆಸಾ ಕರ್. ಆಮ್ಚೆಂ
ಸಂರಕ್ಷಣ್ ಕರ್ಚ್ಯಾ ಸಮೆಸ್ತ್ ತರ್ನಾಟ್ಯಾ ಸೊಜೆರಾಂಕ್ ರಾಕ್ ಆನಿ ಸಾಂಬಾಳ್
ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ ಆಮ್ಚೊ ಥಂಯ್
ಆಸ್ಚೊ ಫಾರಿಕ್ಪಣ್ ಘೆಂವ್ಚೊ ಮನೋಭಾವ್ ಪಯ್ನ್ ಕರ್ನ್ ಭಗ್ನಣ್ಯಾಚೆಂ ತಶೆಂಚ್
ಪ್ರಿತಿಮೊಗಾಚೆಂ ಜೀವನ್ ಜಿಯೆಂವ್ಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

ಸಾಧ್ಯಾ ಕಾಳಾಚೊ ಸಾತ್ವೊ ಆಯ್ತಾರ್

ಪಯ್ಲಾ ವರ್ಸಾಕ್

ಪಯ್ಲೆಂ ವಾಚಪ್

ತುಜೊ ಕರ್ತಾಯ್ ತಸೊ ತುಜ್ಯಾ ಪೆಲ್ಯಾಚೊ ಮೋಗ್ ಕರ್

ಲೆವಿತಾಂಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಲೆವಿ. 19:1-2, 17-18

ಸರ್ವೆಸ್ಪರಾನ್ ಮೊಯ್ಜೆಕ್ ಮ್ಹಳೆಂ: “ಇಸ್ರಾಯೆಲಿತಾಂಚೆ ಸಗ್ಳೆ ಸಭೆ ಕಡೆ ಉಲೊವ್ನ್ ತಾಂಕಾಂ ಅಶೆಂ ಸಾಂಗ್: ‘ಪವಿತ್ರ್ ಜಾಯಾ, ಕಿತ್ಯಾಕ್ ಹಾಂವ್, ಸರ್ವೆಸ್ಪರ್, ತುಮ್ಮೊ ದೇವ್ ಪವಿತ್ರ್.

“ತುಜ್ಯಾ ಕಾಳ್ಜಾಂತ್ ತುಜ್ಯಾ ಭಾವಾಚೊ ದ್ವೇಶ್ ಕರಿನಾಕಾ. ತುಜ್ಯಾ ಪೆಲ್ಯಾಚಿ ಚೂಕ್ ಉಗ್ತಾನ್ ದಾಕೊವ್ನ್ ದಿ; ಹೆ ಪರಿಂ ತುಂ ತಾಕಾ ಲಾಗುನ್ ಅಪ್ರಾಧ್ ವ್ಹಾವಂವ್ಚೊ ನಾಂಯ್. ತುಜ್ಯಾಚ್ ಲೊಕಾಚ್ಯಾ ಭುರ್ಗ್ಯಾಂಚೆಂ ಫಾರಿಕ್ಪಣ್ ಘೆನಾಕಾ ಆನಿ ತಾಂಚೆ ವಿರೋಧ್ ಕಾಳ್ಜಾಂತ್ ರಾಗ್ ದವರಿನಾಕಾ. ತುಜೊ ಕರ್ತಾಯ್ ತಸೊ ತುಜ್ಯಾ ಪೆಲ್ಯಾಚೊಯ್ ಮೋಗ್ ಕರ್. ಹಾಂವ್ ತೊ ಸರ್ವೆಸ್ಪರ್.

— ದೆವಾಚೆ ಉತರ್ ಹೆಂ.

ಅಂತರ್ ಗೀತ್

ಕೀ. 102:1-2, 3-4, 8+10, 12-13

ಶ್ಲೋಕ್: ಸರ್ವೆಸ್ಪರ್ ಸಗ್ಳೊಚ್ ಕಣ್ಣಾಳೊ ಆನಿ ದಯಾಳ್. ಕೀ. 102:8a

1. ಅತ್ಮಾ ಮ್ಹಜ್ಯಾ, ಸರ್ವೆಸ್ಪರಾಕ್ ಹರ್ಸಿ,
ಜಿವಾ ಮ್ಹಜ್ಯಾ, ತಾಚೆಂ ಪವಿತ್ರ್ ನಾಂವ್ ನಾಂವಾಡ್;
ಅತ್ಮಾ ಮ್ಹಜ್ಯಾ, ಸರ್ವೆಸ್ಪರಾಕ್ ಹರ್ಸಿ,
ಆನಿ ತಾಚೆ ಸರ್ವ್ ಉಪ್ಕಾರ್ ಕೆದಿಂಚ್ ವಿಸ್ತುಂನಾಕಾ.
2. ತೊಚ್ ಸರ್ವ್ ತುಜೆ ಅಪ್ರಾಧ್ ಭೊಗ್ತಾ,
ಸಕ್ಯಡ್ ಓಡಾಂಕ್ ಒಕತ್ ದಿತಾ;
ಫೊಂಡಾಂತ್ಲೊ ತುಜೊ ಜೀವ್ ತೊ ರಾಖ್ತಾ,
ಮೋಗ್ ಆನಿ ದಯಾ ಮ್ಹಣ್ತಾತ್ ತಸಲ್ಯಾ
ಫುಲಾಂಚ್ಯಾ ಮುಕುಟಾನ್ ತುಕಾ ನೆಟಯ್ತಾ.

3. ಸೊಮಿ ದಯಾಳ್ ಆನಿ ಮೊಗಾಳ್,
ತಾಚಿ ಕಾಕುಳ್ತಾ ಅಪರಿಮಿತ್ ಆನಿ ತೊ ರಾಗಾರ್ ಜಾಂವ್ಕ್ ನಿಧಾನ್;
ಆಮ್ಚ್ಯಾ ಪಾತ್ಕಾಕ್ ಫಾವೊ ತ್ಯಾ ಮಾಪಾನ್ ತೊ ಶಿಕ್ಷಾ ಲಾಯ್ತಾ,
ಆಮ್ಚ್ಯಾ ಗುನ್ಯಾಂವಾಂಕ್ ಫಾವೊ ತೆಂ ಫಾರಿಕ್ಪಣ್ ತೊ ಘೆನಾ.
4. ಉದೆಂತ್ ಆನಿ ಅಸ್ತಮ್ತ್ ಜಿತ್ಲೆಂ ಎಕಾಮೆಕಾಕ್ ಪಯ್ಸ್ ಆಸಾತ್,
ತಿತ್ಲೆ ಪಯ್ಸ್ ಆಮ್ಚಿಂ ಪಾತ್ಕಾಂ ಆಮ್ಚ್ಯಾ ಧಾವ್ನ್ ತೊ ಕಾಡ್ ಉಡಯ್ತಾ.
ಜಸೊ ಬಾಪುಯ್ ಆಪ್ಲ್ಯಾ ಭುರ್ಗ್ಯಾಂಕ್ ಕಣ್ಣಾಳಾಯೆನ್ ವಾಗಯ್ತಾ,
ತಸೊಚ್ ಸರ್ವೆಸ್ಪರ್ ಆಪ್ಲಿ ಭಕ್ತ್ ಕರ್ತಲ್ಯಾಂಕ್ ದಯಾ ದಾಖಯ್ತಾ.

ದುಸ್ರೆಂ ವಾಚಪ್

ಸಗ್ಳೆಂ ತುಮ್ಚೆಂಚ್, ಪುಣ್ ತುಮಿ ಕ್ರಿಸ್ತಾಚಿಂ ಆನಿ ಕ್ರಿಸ್ತ್ ದೆವಾಚೊ

ಸಾಂ ಪಾವ್ಲುನ್ ಕೊರಿಂಥ್‌ಗಾರಾಂಕ್ ಬರಯ್ಲಲ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

1 ಕೊರಿಂ. 3:16-23

ಭಾವಾಂ-ಭಯ್ಲಿಂನೋ,

ತುಮಿ ದೆವಾಚೆಂ ಮಂದಿರ್ ಆನಿ ದೆವಾಚೊ ಅತ್ಮೊ ತುಮ್ಚೆ ಥಂಯ್ ಬಿಡಾರ್ ಕರ್ತಾ
ಆಸಾ ಮ್ಹಣ್ ತುಮಿ ನೆಣಾತ್? ಜರ್ ಎಕ್ಲೊ ದೆವಾಚೆಂ ಮಂದಿರ್ ನಾಸ್ ಕರ್ತಾ, ತರ್ ದೇವ್
ತಾಕಾ ನಾಸ್ ಕರ್ತಲೊ; ಕಿತ್ಯಾಕ್ ದೆವಾಚೆಂ ಮಂದಿರ್ ಪವಿತ್ರ್; ಆನಿ ತೆಂಚ್ ಮಂದಿರ್ ತುಮಿ.

ತುಮಿ ಕೊಣೆಯೊ ಆಪ್ಲಾಕ್‌ಚ್ ಠಕೊವ್ಚೆಂ ನಾಕಾ; ಜರ್ ಎಕ್ಲೊ ಹ್ಯಾ ಸಂಸಾರಾಚ್ಯಾ
ನಿಯಮಾಂ ಪರ್ಮಾಣೆಂ ಆಪುಣ್ ಏಕ್ ಜಾಣಾರ್ ಮ್ಹಣ್ ಚಿಂತ್ತಾ, ತರ್ ನೀಜ್ ಜಾವ್ನ್
ಬುದ್ಧಂತ್ ಜಾವ್ಚೆ ಖಾತಿರ್ ತಾಣೆಂ ಪಿಸೊ ಜಾವ್ಚಿ ಗರ್ಜ್. ಕಿತ್ಯಾಕ್ ಹ್ಯಾ ಸಂಸಾರಾಚ್ಯಾ
ಜಾಣ್ವಾಯ್ ದೆವಾ ಹುಜಿರ್ ಏಕ್ ಪಿಶೆಪಣ್‌ಚ್ ಸಯ್. ಪವಿತ್ರ್ ಪುಸ್ತಕ್‌ಚ್ ಮ್ಹಣ್ತಾ:

“ಬುದ್ಧಂತಾಂಕ್ ಆಪ್ಲ್ಯಾಚ್ ಶಿಂತ್ರ್ಯಾಂನಿ ತೊ ಸಾಂಪ್ಡಾವ್ನ್ ಘಾಲ್ತಾ.”

ಆನಿ ತೆಂಚ್ ಪುಸ್ತಕ್ ಪರ್ತ್ಯಾನ್ ಮ್ಹಣ್ತಾ:

“ಬುದ್ಧಂತಾಂಚಿಂ ಚಿಂತ್ನಾಂ ಕಿತ್ಲಿಂ ಪೊಕಳ್ ಮ್ಹಣ್ ಸೊಮಿ ಬರೊ ಜಾಣಾ.”

ಹ್ಯಾ ಪಾಸತ್ ಮನ್ಶಾಂ ವಿಶ್ವಾಂತ್ ಕೊಣೆಯೊ ಬಡಾಯ್ ಚಿಂತ್ಲಿ ನ್ಹಯ್, ನೀಜ್
ಜಾವ್ನ್ ಸಕ್ಡೆಯೊ ತುಮ್ಚೆಂಚ್. ಪಾವ್ಲ್ ಜಾಂವ್, ಆಪೊಲೊ ಜಾಂವ್, ಕೇಫಾಸ್ ಜಾಂವ್
ಸಂಸಾರ್ ಜಾಂವ್, ಜಿವಿತ್ ಜಾಂವ್, ಮರಣ್ ಜಾಂವ್, ಆತಾಂಚೊ ವಾ ಫುಡೊ ಕಾಳ್
ಜಾಂವ್-ಹೆಂ ಸಗ್ಳೆಂ ತುಮ್ಚೆಂಚ್. ಪುಣ್ ತುಮಿ ಕ್ರಿಸ್ತಾಚಿಂ ಆನಿ ಕ್ರಿಸ್ತ್ ದೆವಾಚೊ.

— ದೆವಾಚೆಂ ಉತರ್ ಹೆಂ.

ಉದ್ಗಾರ್

1 ಜು. 2:5

ಸರ್ವೆಸ್ಪರಾಕ್ ಜೈ, ಜೈ!
 ಜೊ ಕೊಣ್ ದೆವಾಚ್ಯಾ ಉತ್ರಾಕ್ ಪಾಳೊ ದಿತಾ,
 ತಾಚೆ ಥಂಯ್ ದೆವಾಚೊ ಮೋಗ್ ನಿಜಾಕ್ಯೊ ಸಂಪೂರ್ಣತೆಕ್ ಪಾವ್ಲಾ.
 ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ತುಮ್ಮಾ ದುಸ್ಮಾನಾಂಚೊ ಮೋಗ್ ಕರಾ

✠ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ ಮಾತೆ. 5:38-48

“ದೊಳ್ಕಾಕ್ ದೊಳೊ’ ಆನಿ ‘ದಾಂತಾಕ್ ದಾಂತ್’ - ಅಶೆಂ ಸಾಂಗ್ಲೆಂ ತುಮಿ ಆಯ್ಕಾಲಾಂ. ಪುಣ್ ಹಾಂವ್ ತುಮ್ಮಾಂ ಸಾಂಗ್ತಾಂ: ತುಕಾ ವಾಯ್ತ್ ಕರ್ತಲ್ಯಾಕ್ ಆಡ್ ರಾವನಾಕಾ. ಕೊಣ್‌ಯೊ ತುಜ್ಯಾ ಉಜ್ವಾ ಪೊಲ್ಯಾರ್ ಥಾಪಡ್ ಮಾರಿತ್ ಜಾಲ್ಯಾರ್ ಘುಂವೊನ್ ತುಜೊ ದಾವೊ ಪೊಲೊಯೊ ತಾಕಾ ದಾಖಿಯ್. ಕೊಣ್‌ಯೊ ತುಜ್ಯಾ ದಗ್ಲಾ ಖಾತಿರ್ ತುಜೆರ್ ದಾವೊ ಮಾಂಡಿತ್ ಜಾಲ್ಯಾರ್ ತುಜೊ ಶೆಲೊಯೊ ತಾಕಾ ವ್ಹರುಂಕ್ ಸೊಡ್. ಕೊಣ್‌ಯೊ ಅಧಿಕಾರಿ ತುಕಾ ಬಳ್ ಕರುನ್ ಏಕ್ ಮೈಲ್ ಚಲುಂಕ್ ಕರಿತ್ ಜಾಲ್ಯಾರ್, ತಾಚೆ ಸಾಂಗಾತಾ ದೋನ್ ಮೈಲಾಂ ವಚ್. ತುಜೆಲಾಗಿಂ ಮಾಗ್ತಲ್ಯಾಕ್ ದೀ ಆನಿ ತುಜೆಲಾಗಿಂ ಉಸ್ಲೆಂ ದೀ ಮ್ಹಣ್ ಮಾಗ್ತಲ್ಯಾಕ್ ಪಾಟ್ ಪರ್ತಿನಾಕಾ.

“ಅಶೆಂ ಸಾಂಗ್ಲೆಂ ತುಮಿ ಆಯ್ಕಾಲಾಂ: ‘ತುಜ್ಯಾ ಪೆಲ್ಯಾಚೊ ಮೋಗ್ ಕರ್. ಆನಿ ತುಜ್ಯಾ ದುಸ್ಮಾನಾಂಚೊ ದ್ವೇಷ್ ಕರ್’. ಪುಣ್ ಹಾಂವ್ ತುಮ್ಮಾಂ ಸಾಂಗ್ತಾಂ: ತುಮ್ಮಾ ದುಸ್ಮಾನಾಂಚೊ ಮೋಗ್ ಕರಾ ಆನಿ ತುಮ್ಮಾಂ ದಗ್ಗಿತಲ್ಯಾಂ ಪಾಸತ್ ಮಾಗಾ. ಅಶೆಂ ತುಮಿ ತುಮ್ಮಾ ಸರ್ಗಿಂಚ್ಯಾ ಬಾಪಾಚಿಂ ಭುರ್ಗಿಂ ಜಾತಲ್ಯಾತ್. ತೊ ಆಪ್ಲೊ ಸುರ್ಯೊ ಜಶೆಂ ಬರ್ಯಾಂಚೆರ್ ತಶೆಂ ಖೊಟಾಂಚೆರ್‌ಯೊ ಉದೆಸೊ ಕರ್ತಾ, ಆನಿ ಜಶೆಂ ಭಾಗೆವಂತಾಂಚೆರ್ ತಶೆಂ ಪಾತ್ಕಾಂಚೆರ್‌ಯೊ ಪಾವ್ಸ್ ವೊತ್ತಾ. ತುಮ್ಮೊ ಮೋಗ್ ಕರ್ತಲ್ಯಾಂಚೊ ಮಾತ್, ತುಮಿ ಮೋಗ್ ಕರ್ತಾತ್ ಜಾಲ್ಯಾರ್ ಕಿತೆಂ ಪ್ರತಿಫಳ್ ತುಮ್ಮಾಂ ಮೆಳತ್ ಮ್ಹಣ್ ಚಿಂತ್ತಾತ್? ತಿತ್ಲೆಂ ಸುಂಕಾಗಾರ್‌ಯೊ ಕರ್ತಾತ್ ನ್ಹಯ್? ತುಮ್ಮಾ ಭಾವಾಂಕ್ ಮಾತ್, ತುಮಿ ಸಲಾಮ್ ಕರ್ತಾತ್ ಜಾಲ್ಯಾರ್ ಹೆರಾಂ ಪ್ರಾಸ್ ಕಿತೆಂ ವರ್ತೆಂ ತುಮಿ ಕೆಲ್ಲೆಪರಿಂ ಜಾಲೆಂ? ಅನ್ಭಾವಾರ್ಥಿ ಲೆಗುನ್ ತಿತ್ಲೆಂ ಕರ್ತಾತ್ ನ್ಹಯ್? ತರ್, ಜಸೊ ತುಮ್ಮೊ ಸರ್ಗಿಂಚೊ ಬಾಪ್ ಸರ್ವ್ ಬರೊ, ತಶಿಂ ತುಮಿಯೊ ಜಾಯ್ತಿಯ್ ಸರ್ವ್ ಬರಿಂ.

— ದೆವಾಚೆಂ ಉತರ್ ಹೆಂ.